

वाधाई वाधाई अमां वाधाई।

तुंहिजे घर में आयो बालकु सुखदाई॥

तुंहिजी महिमा खे सुर था साराहिनि

किन्नर गंधर्व गुण गीत गाइनि

सन्तु बणी साकेत सहेली आई॥

धनु धनु जननी गोद आ तुंहिजी

प्रेम निधी पिये थंजुड़ी जंहिजी

तूं वद भागिणि सदां सुहागिणि सुखबाई॥

लालु लासाली अमां तो वटि आयो

सारे जग आ मंगलु मनायो

सुहिणी सूरत माहनी मूरत मन भाई॥

लाटुलो लालणु करे किलकारी

हर्ष हर्याली थिये चौधारी

जिते किथे आ नाम जी धुनि छाई॥

बाल रूपु लीला मिठिड़ी देखारी

जननी जनक जी दिलिड़ी ठारी

अमां अंडण में लालण मौज मचाई॥

द्रियण वाधायूं आयूं गाम जूं नारियूं  
नचनि गाइनि थियूं वज़ाए ताड़ियूं  
लागु वठी घणो नचण लग्गी दाई॥

राम दुलारो साईं अति सुकुमारो  
प्राण प्यारो अमां नयननि तारो  
चिरु चिरु जीवे लालण वद्दी वद्दाई॥